

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಪದ್ಮರಾಗಪದ್ಧತಿಃ ಸಪ್ತದಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಪದ್ಮರಾಗಪದ್ಧತಿಃ ಸಪ್ತದಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪ್ರಪದ್ಯೇ ರಂಗನಾಥಸ್ಯ ಪಾದುಕಾಂ ಪದ್ಮರಾಗಿಣೀಂ |
ಪದ್ಯೈಕನಿಯತಾಂ ತಸ್ಯ ಪದ್ಮವಾಸಾಮಿವಾಪರಾಂ || ೧೭.೧ ||

ಅತಿವಾಙ್ಮನಸಂ ವಿಚಿಂತ್ಯ ಶೌರೇಃ
ಪದರಕ್ಷೇ! ಪದಪದ್ಮಸೌಕುಮಾರ್ಯಂ |
ಪರಿಪುಷ್ಯಸಿ ಪದ್ಮರಾಗಭಾಸಾ
ಪದವೀಮಾಹಿತಪಲ್ಲವಾಮಿವ ತ್ವಂ || ೧೭.೨ ||

ಪದಪಲ್ಲವಸಂಗಿಭಿಃ ಪ್ರದೀಪ್ತೈಃ
ಅಧಿಕೋಲ್ಲಾಸಿಭಿರಂಬ! ಪದ್ಮರಾಗೈಃ |
ಅನಲೇ ಶಯನಂ ಕ್ವಚಿನ್ಮುರಾರೇಃ
ಅವಿಸಂವಾದಯಸೀವ ಪಾದುಕೇ! ತ್ವಂ || ೧೭.೩ ||

ವಿವೃಣೋತಿ ರಂಗಪತಿರತ್ನಪಾದುಕೇ!
ತ್ವಯಿ ಪದ್ಮರಾಗಮಣಿಪದ್ಧತಿಃ ಶುಭಾ |
ನಿಬಿಡೋರುಸಂಘಟನಪೀಡನಕ್ಷರಣ
ಮಧುಕೈಟಭಕ್ಷತಜಪಂಕವಾಸನಾಂ || ೧೭.೪ ||

ಪ್ರತಿಯಂತಿ ರಂಗಪತಿಪಾದುಕೇ! ಜನಾಃ
ತವ ಪದ್ಮರಾಗಮಣಿರಶ್ಮಿಸಂತತಿಂ |
ಅಭಿಜಗ್ಮುಷಾಂ ತ್ವದನುಭಾವಖಂಡಿತಾದ್ -
ಅಘಸಂಚಯಾದ್ವಿಗಳಿತಾಮಸೃಕೃಟಾಂ || ೧೭.೫ ||

ಪಶ್ಯಂತಿ ರಂಗೇಶ್ವರಪಾದುಕೇ! ತ್ವಾಂ
 ಪೌರಾಂಗನಾಃ ಸ್ಪರ್ಶಿತರಾಗಬಂಧಾಂ |
 ಶೃಂಗಾರಯೋನೇರ್ಜ್ವಲನಸ್ಯ ದೀಪ್ತೈಃ
 ಅಂಗಾರಜಾಲೈರಿವ ಪದ್ಮರಾಗೈಃ || ೧೭.೬ ||

ಅವೈಮಿ ದೋಷಾಪಗಮಸ್ಯ ಹೇತುಂ
 ತಮೋಪಹಾಂ ಸಂಭೃತಪದ್ಮರಾಗಾಂ |
 ಅಶೇಷವಂದ್ಯಾಂ ಮಣಿಪಾದುಕೇ! ತ್ವಾಂ
 ರಂಗೇಶಸೂರ್ಯೋದಯಪೂರ್ವಸಂಧ್ಯಾಂ || ೧೭.೭ ||

ಅವಾಪ್ಯ ಪಾದಾವನಿ! ರಂಗಭರ್ತುಃ
 ಪಾದಾಂಬುಜೇ ಪಲ್ಲವಸಂಸ್ತರಾಭಾಂ |
 ತ್ವತ್ಪದ್ಮರಾಗದ್ಯುತಯೋ ಭಜಂತೇ
 ಕಾಲಾನಲತ್ವಂ ಕಲುಷಾಂಬುಧೇನಃ || ೧೭.೮ ||

ನಿಸರ್ಗಸಿದ್ಧಂ ಮಣಿಪಾದರಕ್ಷೇ!
 ದೇವಸ್ಯ ರಂಗಾವಸಥಪ್ರಿಯಸ್ಯ |
 ಬಾಲಾರ್ಕವರ್ಣಾಃ ಪದಪದ್ಮರಾಗಂ
 ತ್ವತ್ಪದ್ಮರಾಗಾಃ ಪುನರುಕ್ತಯಂತಿ || ೧೭.೯ ||

ಪದೇನ ವಿಶ್ವಂ ಮಣಿಪಾದರಕ್ಷೇ!
 ಪತ್ನ್ಯಾ ಸಮಂ ಪಾಲಯತೋ ಮುರಾರೇಃ |
 ಯಶಃಪಯೋಧೌ ಪರಿಕಲ್ಪಯಂತಿ
 ಪ್ರವಾಳಶೋಭಾಂ ತವ ಪದ್ಮರಾಗಾಃ || ೧೭.೧೦ ||

ಅರ್ಚಿಷ್ಮತೀ ಕಾಂಚನಪಾದರಕ್ಷೇ!
 ಪ್ರಸ್ತೌತಿ ತೇ ಪಾಟಲರತ್ನಪಂಕ್ತಿಃ |
 ರೇಖಾರಥಾಂಗಸ್ಯ ಮಹಃಪ್ರಪಂಚಂ
 ರಂಗೇಶಪಾದಾಂಬುಜಮಧ್ಯಭಾಜಃ || ೧೭.೧೧ ||

ತ್ವಯೈವ ಪಾದಾವನಿ! ಶೋಣರತ್ನೈಃ
 ಬಾಲಾತಪಂ ನೂನಮುದೀರಯಂತ್ಯಾ |
 ಪದ್ಮಾಪತೇಃ ಪಾದತಲಪ್ರರೂಢಂ
 ರೇಖಾಂಬುಜಂ ನಿತ್ಯಮಭೂದನಿದ್ರಂ || ೧೭.೧೨ ||

ನಿತ್ಯಂ ನಿಜಾಲೋಕಪಥಂ ಗತಾನಾಂ
 ಶ್ರೇಯೋ ದಿಶಂತೀಂ ಶ್ರಿತಪದ್ಮರಾಗಾಂ |
 ಮಹೀಯಸೀಂ ಮಾಧವಪಾದರಕ್ಷೇ!
 ಮನ್ಯಾಮಹೇ ಮಂಗಳದೇವತಾಂ ತ್ವಾಂ || ೧೭.೧೩ ||

ದೇವಸ್ಯ ರಂಗರಸಿಕಸ್ಯ ವಿಹಾರಹೇತೋಃ
 ಆತ್ಮಾನಮಂಘ್ರಿಕಮಲೇ ವಿನಿವೇದ್ಯ ಪೂರ್ವಂ |
 ಪ್ರಾಯೋ ನಿವೇದಯಸಿ ಶೋಣಮಣಿಪ್ರಕಾಶೈಃ
 ಪ್ರತ್ಯೂಷಪದ್ಮಕಲಿಕಾಂ ಪದರಕ್ಷಿಣಿ! ತ್ವಂ || ೧೭.೧೪ ||

ಪ್ರತ್ಯಜ್ಮಯಸ್ಯ ಹವಿಷಃ ಪ್ರಣವೇನ ದೇವಿ!
 ಪ್ರಕ್ಷೇಪಣಾಯ ಪರಮಾರ್ಥವಿದಾಂ ಮುನೀನಾಂ |
 ಪ್ರಾಜ್ಯಾಂ ಮುಕುಂದಚರಣಾವನಿ! ಪದ್ಮರಾಗೈಃ
 ಪರ್ಯಾಯಪಾವಕಶಿಖಾಂ ಭವತೀಂ ಪ್ರತೀಮಃ || ೧೭.೧೫ ||

ಸಂಪ್ರದ್ಯತೇ ತವ ಪದಾವನಿ! ಪದ್ಮರಾಗೈಃ
 ಪ್ರಸ್ಥಾನಮಾಂಗಳಿಕಹೋಮಹುತಾಶನಶ್ರೀಃ |
 ಕ್ಷೀರಾಹುತಿರ್ಭವತಿ ಯತ್ರ ವಿಕಲ್ಪಗಂಗಾ
 ರಂಗೇಶ್ವರಸ್ಯ ರುಚಿರಾ ನಖರಶ್ಮಿಧಾರಾ || ೧೭.೧೬ ||

ಆಮುಂಚತಾಮರುಣಯಾವಕಪಂಕಲಕ್ಷ್ಮೀಂ
 ಶೋಣಾಶ್ಮನಾಂ ತವ ಪದಾವನಿ! ಕಾಂತಿಯೋಗಾತ್ |
 ಪದ್ಮಾಸಹಾಯಪದಪದ್ಮನಖಾಃ ಶ್ರಯಂತೇ
 ಸಂಧ್ಯಾನುರಂಜಿತಸುಧಾಕರಬಿಂಬಶೋಭಾಂ || ೧೭.೧೭ ||

ಸ್ಥಾನೇ ತವಾಚ್ಯುತಪದಾವನಿ! ಪದ್ಮರಾಗಾಃ
 ತೇಜೋಮಯಾಃ ಪ್ರಶಮಯಂತಿ ತವೋ ಮದೀಯಂ |
 ಚಿತ್ರಂ ತದೇತದಿಹ ಯಜ್ಜನಯಂತಿ ನಿತ್ಯಂ
 ರಾಗಾತ್ಮಕೇನ ಮಹಸಾ ರಜಸೋ ನಿವೃತ್ತಿಂ || ೧೭.೧೮ ||

ಪದ್ಮಾಕರಾಂತರವಿಕಾಸಿನಿ ರಂಗಭರ್ತುಃ
 ಪೀತ್ವಾ ಪದಾವನಿ! ಮಧೂನಿ ಪದಾರವಿಂದೇ |
 ಶೋಣೋಪಲದ್ಯತಿಮಯೀಂ ಸುಭಗಪ್ರಚಾರಾಂ
 ಮನ್ಯೇ ಬಿಭರ್ಷಿ ಮಹತೀಂ ಮದರಾಗಶೋಭಾಂ || ೧೭.೧೯ ||

ಪಾದಾವನಿ! ಪ್ರಸೃಮರಸ್ಯ ಕಲೇರ್ಯುಗಸ್ಯ
 ಪ್ರಾಯೇಣ ಸಂಪ್ರತಿ ನಿವಾರಯಿತುಂ ಪ್ರವೇಶಂ |
 ಶ್ರೀರಂಗಸೀಮ್ನಿ ತವ ಶೋಣಮಣಿಪ್ರಸೂತಃ
 ಪ್ರಾಕಾರಮಗ್ನಿಮಯಮಾರಭತೇ ಪ್ರಕಾಶಃ || ೧೭.೨೦ ||

ಲೀಲಾಗೃಹಾಂತರವಿಹಾರಿಣಿ ರಂಗನಾಥೇ
 ಲಾಕ್ಷಾರಸೈರರುಣರತ್ನಮಯೂಖಲಕ್ಷ್ಮೀಃ |
 ಪ್ರಾಯೇಣ ರಂಜಯತಿ ಪಾದಸರೋಜಯುಗ್ಮಂ
 ಸೈರಂದ್ರಿಕೇವ ಭವತೀ ಮಣಿಪಾದರಕ್ಷೇ! || ೧೭.೨೧ ||

ರಂಗೇಶಿತುವಿಹರತೋ ಮಣಿಪಾದರಕ್ಷೇ!
 ರಥ್ಯಾಂತರೇ ಸುಮನಸಃ ಪರಿಕೀರ್ಯಮಾಣಾಃ |
 ತ್ವತ್ಪದ್ಮರಾಗಕಿರಣಚ್ಚುರಣಾದ್ಭಜಂತೇ
 ಸಂಧ್ಯಾತಪಾಂತರಿತತಾರಕಪಂಕ್ತಿಲಕ್ಷ್ಮೀಂ || ೧೭.೨೨ ||

ರಂಗಾಧಿರಾಜಪದರಕ್ಷಿಣಿ! ಬಿಭ್ರತಸ್ತ್ವಾಂ
 ಗಂಗಾತರಂಗವಿಮಲೇ ಗಿರಿಶಸ್ಯ ಮೌಳೌ |
 ಸಂವರ್ಧಯಂತಿ ಮಹಸಾ ತವ ಪದ್ಮರಾಗಾಃ
 ಶೈಲಾತ್ಮಜಾಚರಣಯಾವಕಪಂಕಲಕ್ಷ್ಮೀಂ || ೧೭.೨೩ ||

ಶರಣಮುಪಗತಾನಾಂ ಶರ್ವರೀಂ ಮೋಹರೂಪಾಂ
 ಶಮಯಿತುಮುದಯಸ್ಥಾನ್ಮನ್ಮಹೇ ಬಾಲಸೂರ್ಯಾಃ |
 ಪದಸರಸಿಜಯೋಗಾದ್ರಂಗನಾಥಸ್ಯ ಭೂಯಃ
 ಪರಿಣಮದರುಣಿಮ್ನಃ ಪಾದುಕೇ! ಪದ್ಮರಾಗಾಃ || ೧೭.೨೪ ||

ಹರಿಪದರುಚಿರಾಣಾಂ ಪಾದುಕೇ! ತಾವಕಾನಾಂ
 ಅರುಣಮಣಿಗಣಾನಾಂ ನೂನಮಧೇಂದುಮೌಳಿಃ |
 ಪ್ರಣತಿಸಮಯಲಗ್ನಾಂ ವಾಸನಾಮೇವ ಧತ್ತೇ
 ಕಳಮಕಣಿಶಕಾಂತಿಸ್ಪರ್ಧಿನೀಭಿರ್ಜಟಾಭಿಃ || ೧೭.೨೫ ||

ಪ್ರತಿವಿಹರಣಮೇತೇ ಪಾದುಕೇ! ರಂಗಭರ್ತುಃ
 ಪದಕಮಲಸಗಂಧಾಃ ಪದ್ಮರಾಗಾಸ್ತದೀಯಾಃ |
 ತರುಣತಪನಮೈತ್ರೀಮುದ್ವಹದ್ಭಿರ್ಮಯೂಖೈಃ
 ಸ್ಥಲಕಮಲವಿಭೂತಿಂ ಸ್ಥಾಪಯಂತ್ಯವ್ಯವಸ್ಥಾಂ || ೧೭.೨೬ ||

ಅಯಮನಿತರಭೋಗಾಃ ರಂಜಯ್ ವೀತರಾಗಾಃ
 ಅರುಣಮಣಿಗಣಾನಾಂ ತಾವಕಾನಾಂ ಪ್ರಕಾಶಃ |
 ಮಧುರಿಪ್ರಪದರಕ್ಷೇ! ಮಜ್ಜುಜ್ಜಾಜ್ಜಲಮಾನಃ
 ಶಲಭಯತಿ ಜನಾನಾಂ ಶಾಶ್ವತಂ ಪಾಪರಾಶಿಂ || ೧೭.೨೭ ||

ಪ್ರಚುರನಿಗಮಗಂಧಾಃ ಪಾದುಕೇ! ರಂಗಭರ್ತುಃ
 ಪದಕಮಲಸಮೃದ್ಧಿಂ ಪ್ರತ್ಯಹಂ ಭಾವಯಂತಃ |
 ದಧತಿ ಶಕಲಯಂತೋ ಗಾಢಮಂತಸ್ತಮಿಸ್ರಂ
 ಸಮುಚಿತಮರುಣತ್ವಂ ತಾವಕಾಃ ಪದ್ಮರಾಗಾಃ || ೧೭.೨೮ ||

ಲಾಕ್ಷಾಲಕ್ಷ್ಮೀಮಧರರುಚಕೇ ರಂಗಿಣಃ ಪಾದರಕ್ಷೇ!
 ವಕ್ತ್ರಾಂಭೋಜೇ ಮದಪರಿಣತಿಂ ಪದ್ಮರಾಗದ್ಯುತಿಸ್ತೇ |
 ಕಣೋಪಾಂತೇ ಕಿಸಲಯರುಚಿಂ ದೇವಿ! ಸೇವಾನತಾನಾಂ
 ಸೀಮಂತೇ ಚ ತ್ರಿದಶಸುದೃಶಾಂ ಸೌತಿ ಸಿಂದೂರಶೋಭಾಂ || ೧೭.೨೯ ||

ಅರುಣಮಣಯಸ್ತವ್ಯೈತೇ ಹರಿಪದರಾಗೇಣ ಲಬ್ಧಮಹಿಮಾನಃ |
ಗಮಯಂತಿ ಚರಣರಕ್ಷೇ! ದ್ಯುಮಣಿಗಣಂ ಜ್ಯೋತಿರಿಂಖಣತಾಂ || ೧೭.೩೦ ||

|| ಇತಿ ಶ್ರೀಪಾದುಕಾಸಹಸ್ರೇ ಪದ್ಮರಾಗಪದ್ಧತಿಃ ಸಪ್ತದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||